

சாராம்சம்: இனிய குழந்தைகளே, நீங்கள் கற்பதன் மூலம் உங்களுடைய ஸ்திதியைக் கர்மாதீதம் ஆக்கவேண்டும். அத்துடன் நீங்கள் மற்றவர்களுக்கும் தூய்மையற்றவர்களிலிருந்து தூய்மையானவர்கள் ஆகுவதற்கான வழியைக் காட்டவேண்டும். எனவே, ஆன்மீகச் சேவை செய்யுங்கள்.

கேள்வி: எந்த மந்திரத்தை நினைவு செய்வதன் மூலம், நீங்கள் பாவச் செயல்கள் செய்வதிலிருந்து உங்களைத் தடுக்க முடியும்?

பதில்: தந்தை உங்களுக்கு, “தீயதைக் கேட்காதீர்கள்! தீயதைப் பார்க்காதீர்கள்! தீயதைப் பேசாதீர்கள்!” என்ற மந்திரத்தைக் கொடுத்துள்ளார். இந்த மந்திரத்தை நினைவு செய்யுங்கள். உங்கள் பௌதீகப் புலனங்கங்கள் மூலம் நீங்கள் எந்தப் பாவச் செயல்களையும் செய்யக்கூடாது. கலியுகத்தில் அனைவரும் பாவம் செய்கின்றனர். இதனாலேயே பாபா உங்களுக்கு தூய்மை எனும் தெய்வீகக் குணத்தைக் கிரகிப்பதற்கான வழிமுறையைக் காட்டியுள்ளார். இதுவே முதந்தரமான தெய்வீகக் குணமாகும்.

ஓம் சாந்தி: குழந்தைகளாகிய நீங்கள் யார் முன்னிலையில் அமர்ந்திருக்கின்றீர்கள்? நீங்கள் தூய்மையாக்குபவரும், அனைவருக்கும் சற்கதி அருள்பவருமாகிய, எல்லையற்ற தந்தையின் முன்னிலையில் அமர்ந்திருக்கின்றீர்கள் என்பது நிச்சயமாக உங்களது புத்தியிலுள்ளது. அந்தத் தந்தை பிரம்மாவின் சரீரத்தில் இருக்கின்றபோதிலும், நீங்கள் அவரையே(சிவபாபா) நினைவுசெய்ய வேண்டும். மனிதர்களால் எவருக்கும் சற்கதி அருளமுடியாது. எந்தவொரு மனிதரும் தூய்மையாக்குபவர் என அழைக்கப்பட முடியாது. குழந்தைகளாகிய நீங்கள் உங்களை ஆத்மாக்களாகக் கருதவேண்டும். அவர் ஆத்மாக்களாகிய எங்கள் அனைவரதும் தந்தையாவார். அந்தத் தந்தை எங்களை சுவர்க்கத்தின் அதிபதிகள் ஆக்குகின்றார். குழந்தைகளாகிய நீங்கள் இதை அறிந்திருக்க வேண்டும், இதனால் நீங்கள் சந்தோஷத்தை அனுபவம் செய்யவேண்டும். குழந்தைகளாகிய நீங்கள் நரகவாசிகளிலிருந்து சுவர்க்கவாசிகள் ஆகுகின்றீர்கள் என்பதை அறிவீர்கள். உங்களுக்கு மிக இலகுவான வழி காட்டப்பட்டுள்ளது. நீங்கள் இயல்பாகவே அவரை நினைவு செய்வதுடன், தெய்வீகக் குணங்களையும் உங்களுக்குள் கிரகிக்க வேண்டும். நீங்கள் உங்களையே சோதித்துப் பார்க்க வேண்டும். நாரதரின் உதாரணமும் உள்ளது. ஞானக்கடலாகிய தந்தை அந்த உதாரணங்கள் அனைத்தையும் கொடுத்துள்ளார். சந்நியாசிகள் போன்றோர் கொடுக்கின்ற உதாரணங்களும், உண்மையில் தந்தையால் கொடுக்கப்பட்டவையே ஆகும். பக்தி மார்க்கத்திலுள்ள மக்கள் தொடர்ந்தும் பாடுகின்றனர். அவர்கள் ஆமை, பாம்பு, ரீங்காரமிடும் வண்டு போன்றவற்றின் உதாரணங்களைக் கொடுக்கின்றபோதிலும், அவர்களால் எதையுமே செய்ய முடியாதுள்ளது. தந்தை இப்பொழுது கொடுக்கின்ற உதாரணங்களை, அவர்கள் மறுபடியும் பக்தி மார்க்கத்தில் கொடுக்கின்றார்கள். கடந்த காலத்தில் நடந்தவை பக்தி மார்க்கமாகும். இந்நேரத்தில் நடைமுறையில் நடப்பவையெல்லாம், பின்னர் பக்தி மார்க்கத்திலே நினைவுகூரப்படுகின்றன. அவர்கள் கடவுளினதும், தேவர்களினதும் பிறந்த தினத்தைக் கொண்டாடுகின்ற போதிலும், அவர்கள் எதையுமே அறியமாட்டார்கள். நீங்கள் இப்பொழுது அனைத்தையும் புரிந்துகொள்ள ஆரம்பிக்கின்றீர்கள். நீங்கள் தூய்மையற்றவர்களிலிருந்து தூய்மையாகுவதற்கான கற்பித்தல்களைத் தந்தையிடமிருந்து பெறுவதுடன் மற்றவர்களுக்கும் தூய்மையற்றவர்களிலிருந்து தூய்மையாகுவதற்கான பாதையைக் காட்டுகின்றீர்கள். இதுவே உங்களது பிரதான ஆன்மீக சேவையாகும். முதலில், உங்களிடம் வருபவர்களுக்கு ஆத்மாவின் ஞானத்தைக் கொடுங்கள்: நீங்கள் ஓர் ஆத்மா. ஆத்மா பற்றி எவருமே அறியமாட்டார்கள். ஆத்மாக்கள் அழியாதவர்கள். சரியான நேரத்தில் ஆத்மா ஒரு சரீரத்தினுள் பிரவேசிப்பார். ஆகையினால் நீங்கள் மீண்டும் மீண்டும் உங்களை ஆத்மாவாகக் கருதவேண்டும். ஆத்மாக்களாகிய எங்களின் தந்தை பரமதந்தை, பரமாத்மா ஆவார். அவரே பரம ஆசிரியருமாவார். குழந்தைகளாகிய நீங்கள் இதை ஒவ்வொரு கணமும் நினைவுசெய்ய வேண்டும். நீங்கள் இதை மறக்கக்கூடாது. நீங்கள் வீடு திரும்ப வேண்டும் என்பதை இப்பொழுது புரிந்துகொள்கின்றீர்கள். விநாசம் உங்கள் தலைக்கு மேல் நிற்கின்றது. சத்தியயுகத்தில் தேவ குடும்பம் மிகவும் சிறியது. கலியுகத்தில் பல மனிதர்கள் இருக்கின்றார்கள். எண்ணற்ற மதங்களும், எண்ணற்ற அபிப்பிராயங்களும் இருக்கின்றன. சத்தியயுகத்தில் இந்த விடயங்கள் எதுவும் இருக்கமாட்டாது. குழந்தைகளாகிய நீங்கள் இந்த விடயங்களை நாள் முழுவதும் உங்கள் புத்தியிலே வைத்திருக்க வேண்டும். இது ஒரு கல்வி, இல்லையா? லௌகீகக் கல்வியில் அவர்கள் பலவகையான புத்தகங்கள் போன்றவற்றை வைத்திருப்பார்கள். அவர்கள் ஒவ்வொரு வகுப்பிற்கும் புதிய புத்தகங்கள் வாங்கவேண்டும். இங்கே, புத்தகங்கள் அல்லது வேதநூல்கள் பற்றிய கேள்வியில்லை. இங்கே ஒரு விடயமும், ஒரு கல்வியுமாகும். பிரித்தானிய அரசாங்கம் இங்கேயிருந்தபொழுது, அது அரசர்களின் இராச்சியமாக இருந்தது, எனவே அவர்கள் எவருடைய புகைப்படத்தையும் அன்றி, அரசன் அல்லது அரசியின் படத்தையே முத்திரைகளில் பதித்தார்கள். இந்நாட்களில் அவர்கள் தொடர்ந்தும் முன்னர் வாழ்ந்து சென்ற பக்தர்களின் முத்திரைகளையும் வெளியிடுகின்றார்கள். இலக்ஷ்மி, நாராயணனின் இராச்சியம் உள்ளபொழுது, அங்கே ஒரு சக்கரவர்த்தி, சக்கரவர்த்தினியின் படம் மாத்திரமே இருக்கும். கடந்த காலத்தில் வாழ்ந்த தேவர்களின் படங்கள் அனைத்தும் அழிக்கப்பட்டுவிட்டதென்றில்லை; இல்லை. மக்கள் புராதன தேவர்களின் படங்களை வாங்குவதில் நிறைந்த ஆர்வம் கொண்டுள்ளார்கள், ஏனெனில் தேவர்கள் சிவபாபாவுக்கு அடுத்ததாக இருந்தார்கள். குழந்தைகளாகிய நீங்கள் மற்றவர்களுக்குப் பாதையைக் காட்டுவதற்காக, இந்த விடயங்கள் அனைத்தையும் கிரகிக்க வேண்டும். இது முற்றிலும் புதிய கல்வியாகும். நீங்கள் முன்னரும் இதைக் கேட்டு உயர்ந்த அந்தஸ்தைக் கோரினீர்கள். வேறு எவருமே இதை அறியமாட்டார்கள். பரமதந்தை, பரமாத்மா உங்களுக்கு இராஜ்யோகம் கற்பிக்கின்றார். மகாபாரத

யுத்தம் மிகவும் பிரபல்யம் வாய்ந்தது. நாங்கள் முன்னேறிச் செல்லும்போது, என்ன நிகழ்கின்றது என்பதைக் காண்போம். சிலர் ஒன்றையும், மற்றவர்கள் வேறொன்றையும் கூறுகின்றனர். நாளுக்கு, நாள் மனிதர்கள் தொடர்ந்தும் இதன் தொகையைப் பெறுவார்கள். உலக யுத்தம் நடைபெறப்போவதாகவும் அவர்கள் கூறுகின்றார்கள். அது நடைபெறு முன்னர், குழந்தைகளாகிய நீங்கள் இந்தக் கல்வியின் மூலம் கர்மாதீத நிலையை அடையவேண்டும். எவ்வாறாயினும், அகரர்களுக்கும், தேவர்களுக்குமிடையே யுத்தம் நடைபெறுவதில்லை. இந்நேரத்தில் நீங்கள் பிராமண சமுதாயத்தினர், பின்னர் நீங்கள் தேவ சமுதாயத்தினர் ஆகுவீர்கள். இதனாலேயே நீங்கள் இந்தப் பிறவியில் தெய்வீகக் குணங்களைக் கிரகிக்கின்றீர்கள். தூய்மையே முதந்தரமான தெய்வீகக் குணமாகும். நீங்கள் உங்கள் சரீரங்களின் மூலம் அதிகளவு பாவத்தைச் செய்தீர்கள். ஆத்மாவே பாவாத்மா எனக் கூறப்படுகின்றார். ஆத்மாக்கள் அவர்களது புலனங்கங்கள் மூலமே அதிகளவு பாவங்களைச் செய்கின்றார்கள். “தீயதைக் கேட்காதீர்கள்” என யாருக்குக் கூறப்படுகின்றது? ஆத்மாக்களுக்காகும். ஆத்மாக்களே செவிகள் மூலம் கேட்கின்றார்கள். தந்தை குழந்தைகளாகிய உங்களுக்கு ஞாபகமுட்டுகின்றார்: நீங்கள் ஆதிசனாதன தேவி தேவதா தர்மத்துக்குச் சொந்தமானவர்களாக இருந்தீர்கள், நீங்கள் சக்கரத்தைச் சுற்றி வந்தீர்கள், இப்பொழுது மீண்டும் நீங்கள் அதற்குச் சொந்தமாக வேண்டும். இந்த இனிய ஞாபகங்கள் வெளியாகும்போது, ஆத்மா தூய்மையாகுவதற்கான தைரியத்தைக் கொண்டிருப்பார். நீங்கள் உங்களுடைய 84 பிறவிகளின் பாகத்தை எவ்வாறு நடத்தீர்கள் என்பது உங்கள் புத்தியில் உள்ளது: ஆரம்பத்தில் நீங்கள் இவ்வாறுதான் இருந்தீர்கள் - இது ஒரு கதையாகும். 5000 வருடங்களுக்கு முன்னர் நாங்கள் தேவர்களாக இருந்தோம் என்பது உங்கள் புத்தியிலே புகவேண்டும். ஆத்மாக்களாகிய நாங்கள் அசரீரி உலக வாசிகள். முன்னர் எங்களுக்கு, ஆத்மாக்களாகிய நாங்கள் எங்களது வீட்டில் இருந்தது பற்றியோ, எங்களுடைய பாகத்தை நடப்பதற்காக அங்கிருந்து வந்தது பற்றியோ, நாங்கள் சூரிய வம்சத்தினராகவும், பின்னர் சந்திர வம்சத்தினராகவும் ஆகுகின்றோம் என்பது பற்றியோ சிறிதளவு எண்ணம்கூட இருக்கவில்லை. நீங்கள் இப்பொழுது, பிரம்மாவின் குழந்தைகளாகிய பிராமண வம்சமாவீர்கள். நீங்கள் கடவுளின் குழந்தைகள் ஆகியுள்ளீர்கள். கடவுள் இங்கிருந்து உங்களுக்குக் கற்பித்தல்களைக் கொடுக்கின்றார். அந்தப் பரம தந்தையே, பரம ஆசிரியரும், பரம குருவுமாவார். அவரது வழிகாட்டல்களைப் பின்பற்றுவதன் மூலம், நாங்கள் மனிதர்கள் அனைவரையும் மேன்மையானவர்கள் ஆக்குகின்றோம். முக்தி, ஜீவன்முக்தி இரண்டுமே மேன்மையானவை. நாங்கள் எங்களது வீட்டுக்குச் சென்று, பின்னர் தூய ஆத்மாக்களாகக் கீழிறங்கி அரசாள்வோம். இது ஒரு சக்கரமாகும். இது சுயதரிசனச் சக்கரம் என அழைக்கப்படுகின்றது. இது ஞானத்துக்கான விடயமாகும். தந்தை கூறுகின்றார்: உங்களுடைய சுயதரிசனச் சக்கரம் சுழல்வது நின்றுவிடக்கூடாது. தொடர்ச்சியாக அதைச் சுழற்றுவதன் மூலம், உங்கள் பாவங்கள் அழிக்கப்பட்டு, நீங்கள் இராவணனை வெற்றிகொள்வீர்கள், உங்கள் பாவங்களும் அழிக்கப்படும். நீங்கள் இப்பொழுது இவையனைத்தையும் நினைவுசெய்கின்றீர்கள். ஆகையினால் நீங்கள் அதைப்பற்றிச் சிந்திக்க முடியும். நீங்கள் அமர்ந்திருந்து மாலையின் மணியைச் சுழற்ற வேண்டுமென்றில்லை. ஆத்மாக்களாகிய நீங்கள் உங்களுக்குள்ளே இந்த ஞானத்தைக் கொண்டுள்ளீர்கள். ஆகையினால் குழந்தைகளாகிய நீங்கள் மற்றைய சகோதர, சகோதரிகளுக்கும் விளங்கப்படுத்த வேண்டும். குழந்தைகள் உதவியாளர்கள் ஆகுவார்கள், இல்லையா? நான் குழந்தைகளாகிய உங்களை சுயதரிசனச் சக்கரதாரிகள் ஆக்குகின்றேன். என்னிடம் இந்த ஞானம் உள்ளது, இதனாலேயே நான் ஞானக்கடல் என்றும், மனிதகுல விருட்சத்தின் விதை என்றும் அழைக்கப்படுகின்றேன். அவர் தோட்டத்தின் அபிபதி என்றும் அழைக்கப்படுகின்றார். சிவபாபா தேவதர்மத்தின் விதையை விதைத்துள்ளார். நீங்கள் இப்பொழுது தேவர்கள் ஆகுகின்றீர்கள். நீங்கள் நாள்முழுவதும் இத்தளவையேனும் தொடர்ந்தும் நினைவு செய்தால், அதிகளவு நன்மையை அனுபவம் செய்யலாம். நீங்கள் தெய்வீகக் குணங்களைக் கிரகிக்க வேண்டும். நீங்கள் தூய்மையாகவும் வேண்டும். கணவனும், மனைவியும் ஒன்றாக வாழ்கின்றபோதிலும், தூய்மையாக இருக்க வேண்டும். இதுபோன்று வேறு எந்தச் சமயமும் இல்லை. சந்நியாசப்பாதையில் ஆண்கள் மாத்திரமே தூய்மையாக இருக்கின்றனர். கணவனும், மனைவியும் ஒன்றாக வாழ்ந்து, தூய்மையாக இருப்பது கஷ்டமானது என அவர்கள் கூறுகின்றனர். எவ்வாறாயினும், சத்திய புகத்தில் அனைவரும் இவ்வாறாகவே இருந்தார்கள், இல்லையா? மக்கள் இலக்ஷ்மி, நாராயணனின் புகழ் பாடுகின்றார்கள். பாபா எங்களை சூத்திரர்களிலிருந்து, பிராமணர்களாகவும் பின்னர், தேவர்களாகவும் மாற்றுகின்றார் என இப்பொழுது நீங்கள் புரிந்து கொள்கின்றீர்கள். பின்னர் நாங்கள் பூஜிக்கத் தகுதிவாய்ந்தவர்களிலிருந்து, பூஜிப்பவர்களாக மாறுவோம். பின்னர் நீங்கள் பாவப் பாதைக்குச் செல்லும்போது, சிவனுக்கு ஆலயங்களைக் கட்டி அவரைப் பூஜிப்பீர்கள். உங்களுடைய 84 பிறவிகள் பற்றிய ஞானம், குழந்தைகளாகிய உங்களிடம் உள்ளது. தந்தை கூறுகின்றார்: உங்களுடைய 84 பிறவிகள் பற்றி நீங்கள் அறிந்திருக்கவில்லை; நான் இப்பொழுது உங்களுக்கு அதைக் கூறுகின்றேன். எந்த மனிதராலும் உங்களுக்கு இதைக் கூறமுடியாது. தந்தை இப்பொழுது உங்களைச் சுயதரிசனச் சக்கரதாரிகளாக ஆக்குகின்றார். ஆத்மாக்களாகிய நீங்கள் தூய்மையாகின்றீர்கள். உங்களுடைய சரீரங்கள் இங்கே தூய்மையாக முடியாது. ஆத்மாக்களாகிய நீங்கள் தூய்மையாகும்போது, உங்களுடைய தூய்மையற்ற சரீரங்களை விட்டுவிட வேண்டும். அனைத்து ஆத்மாக்களும் தூய்மையாகி வீடு திரும்ப வேண்டும். தூய உலகம் இப்பொழுது ஸ்தாபிக்கப்படுகின்றது. ஏனைய அனைவரும் இனிய வீட்டிற்குத் திரும்பிச் செல்வார்கள். இதை நினைவு செய்யுங்கள். தந்தையை நினைவு செய்வதுடன், நீங்கள் உங்களுடைய வீட்டையும் நினைவு செய்ய வேண்டும், ஏனெனில் நீங்கள் இப்பொழுது வீடு திரும்ப வேண்டும். நீங்கள் தந்தையை வீட்டில் வைத்தே நினைவுசெய்ய வேண்டும். தந்தை இந்த சரீரத்தினுள் பிரவேசித்து, உங்களுடன் ஞானத்தைப் பேசுகிறார் என்று நீங்கள் அறிந்துள்ள

போதிலும், உங்களது புத்தியை இனிய வீடான பரந்தாமத்திலிருந்து துண்டிக்கக்கூடாது. ஆசிரியர் உங்களுக்குக் கற்பிப்பதற்காக அவரது வீட்டை விட்டு இங்கே வருகின்றார். உங்களுக்குக் கற்பித்த பின்னர் அவர் வெகு தொலைவுக்குச் சென்றுவிடுவார். அவரால் ஒரு செக்கனில் எங்கேயும் செல்ல முடியும். ஆத்மா ஒரு சிறிய புள்ளியாவார். நீங்கள் ஆச்சரியப்பட வேண்டும். தந்தை ஆத்மா பற்றிய ஞானத்தை உங்களுக்குக் கொடுத்துள்ளார். உங்களுடைய கைகள், கால்கள் அல்லது ஆடைகள் அழுக்கடையும் அளவிற்கு, சுவர்க்கத்தில் எதுவுமே அழுக்காக இருக்கமாட்டாது என்பதை நீங்கள் அறிவீர்கள். தேவர்களின் ஆடைகள் மிக அழகானவை. அவர்களுடைய ஆடைகள் முதந்தரமானவை. அங்கே அவற்றைக் கழுவ வேண்டிய தேவையில்லை. அவற்றைப் பார்ப்பதிலேயே அதிகளவு சந்தோஷம் இருக்கும். எங்களுடைய எதிர்கால 21 பிறவிகளுக்கு நாங்கள் இவ்வாறாக ஆகுகின்றோம் என்பதை ஆத்மா அறிவார். இதைத் தொடர்ந்தும் பாருங்கள். ஒவ்வொருவரும் இந்தப் படத்தை வைத்திருக்க வேண்டும். பாபா இவ்வாறாகவே உங்களை ஆக்குகின்றார் என நீங்கள் அதிகளவு சந்தோஷத்தைக் கொண்டிருக்க வேண்டும். எனவே அவ்வாறான தந்தையின் குழந்தைகள் ஏன் அழவேண்டும்? நீங்கள் எந்தக் கவலையையும் கொண்டிருக்கக்கூடாது. மக்கள் தேவர்களின் ஆலயங்களுக்குச் சென்று புகழ்ந்து பாடல்களைப் பாடுகின்றார்கள்: “நீங்கள் சகல தெய்வீகக் குணங்களும் நிறைந்தவர்கள்.” அவர்கள் பல பெயர்களை உரைக்கின்றார்கள். அவர்கள் நினைவுசெய்த சகல பெயர்களும் வேதநூல்களிலே எழுதப்பட்டுள்ளது. அவற்றை வேதநூல்களில் எழுதியது யார்? வியாசர், அல்லது சில புதியவர்கள் அவற்றை எழுதியுள்ளார்கள் (வேதநூல்கள்). முன்னர் கிராந் கையால் எழுதப்பட்டு மிகவும் சிறியதாக இருந்தது. அவர்கள் இப்பொழுது அதனை மிகவும் பெரியதாக்கியுள்ளார்கள். அவர்கள் நிச்சயமாக அதில் மேலதிகமாகச் சேர்த்துள்ளார்கள். குரு நானக் ஒரு மதத்தை ஸ்தாபிக்கவே வந்தார். ஒருவர் மாத்திரமே ஞானத்தைக் கொடுப்பவர். கிறிஸ்துவும் ஒரு மதத்தை ஸ்தாபிக்கவே வந்தார். அனைவரும் கீழிறங்கி வந்த பின்னர் நீங்கள் அனைவரும் வீடு திரும்புவீர்கள். உங்களை வீட்டுக்கு அனுப்புவவர் யார்? கிறிஸ்துவா? இல்லை; அவர் வேறொரு பெயரிலும், ரூபத்திலும், தமோபிரதான் ஸ்திதியிலும் இருக்கின்றார். அவர் சதோ, ரஜோ, தமோ ஸ்திதிகளினூடாகச் செல்லவேண்டும். இந்நேரத்தில் அனைவரும் தமோபிரதானாவர்கள். அனைவரும் முற்றிலும் உக்கிய நிலையில் உள்ளார்கள். மறுபிறவிகள் எடுத்ததன் மூலம் அனைத்து மதத்தவரும் இந்நேரத்தில் தமோபிரதான் ஆகியுள்ளார்கள். இப்பொழுது அனைவரும் நிச்சயமாக வீடு திரும்ப வேண்டும். சக்கரம் மீண்டும் சுழல வேண்டும். முதலில் சத்திய யுகத்தில் இருந்த புதிய தர்மம் தேவைப்படுகின்றது. தந்தை வந்து ஆதிசனாதன தேவி தேவதா தர்மத்தை ஸ்தாபிக்கின்றார். பின்னர் விநாசம் இடம்பெற வேண்டும். ஸ்தாபனை, விநாசம் பின்னர் பராமரிப்பு இருக்கின்றது. சத்தியயுகத்தில் ஒரு தர்மம் மாத்திரமே இருக்கும். நீங்கள் இதை நினைவு செய்கின்றீர்களா? முழுக் கல்பத்தையும் உங்கள் விழிப்புணர்வில் கொண்டுவாருங்கள். நாங்கள் இப்பொழுது 84 பிறவிகளின் சக்கரத்தை முடித்து, பின்னர் வீட்டுக்குத் திரும்புவோம். நடக்கும்போதும், பேசும்போதும் சுயதரிசனச் சக்கரத்தைச் சுழற்றுவோம். கிருஷ்ணர் சுயதரிசனச் சக்கரத்தை வைத்திருந்து, அதன் மூலம் அனைவரையும் கொன்றதாக அம்மக்கள் கூறுகிறார்கள். அவர்கள் அகாசூர், பகாசூர் போன்றவர்களின் படங்களைக் காட்டுகின்றார்கள். எவ்வாறாயினும், அவ்வாறு எதுவுமே இருக்கவில்லை. குழந்தைகளாகிய நீங்கள் இப்பொழுது சுயதரிசனச் சக்கரதாரிகளாக இருக்கவேண்டும், ஏனெனில், உங்களுடைய பாவங்கள் அதனால் அழிக்கப்படுகின்றன. எந்த அசுர சுபாவமும் முடிந்துவிடும். தேவர்களுக்கும், அசுரர்களுக்குமிடையில் யுத்தம் இடம்பெற முடியாது. அசுரர்கள் கலியுகத்திலும், தேவர்கள் சத்திய யுகத்திலும் இருக்கின்றார்கள், இடையில் சங்கமயுகம் இருக்கின்றது. வேதநூல்கள் பக்தி மார்க்கத்துக்குச் சொந்தமானவை. அதில் ஞானத்தின் பெயரோ, சுவடோ இல்லை. அனைவரதும் தந்தையே ஞானக்கடலாவார். தந்தையில்லாது, எந்தவொரு ஆத்மாவும் தூய்மையாகவோ, அல்லது வீடு திரும்பவோ முடியாது. நீங்கள் நிச்சயமாக உங்கள் பாகத்தினை நடித்தாக வேண்டும். ஆகையினால் நீங்கள் இப்பொழுது உங்களுடைய 84 பிறவிகளின் சக்கரத்தை நினைவுசெய்ய வேண்டும். நாங்கள் எங்களுடைய சத்தியயுகத்துப் புதிய பிறவிக்குள் செல்வோம். நாங்கள் அவ்வாறான பிறவியை மீண்டும் பெறமாட்டோம். சிவபாபாவும், இந்த பிரம்மாவும் இருக்கின்றார்கள். லௌகீகத் தந்தை, பரலோகத் தந்தை அத்துடன் அலௌகீகத் தந்தையும் இருக்கின்றார். இந்த நேரத்திலேயே இவரை நீங்கள் அலௌகீகத் தந்தை என அழைக்கின்றீர்கள். குழந்தைகளாகிய நீங்கள் சிவபாபாவையே நினைவு செய்கின்றீர்கள், பிரம்மாவையல்ல. மக்கள் பிரம்மாவை ஆலயத்தில் பூஜிக்கச் செல்கின்றார்களாயினும், அந்த வழிபாடு சூட்சும உலகிலுள்ள சம்பூரண அவ்யக்த ரூபத்துக்கானதாகும். சரீரதாரி பூஜிக்கத் தகுந்தவரல்ல. அவர் ஒரு மனிதராவார். மனிதர்கள் பூஜிக்கப்படுவதில்லை. பிரம்மா தாடியுடன் சித்தரிக்கப்பட்டுள்ளார். எனவே, அவர் இந்த இடத்துக்குச் சொந்தமானவர் எனக் கூறமுடியும். தேவர்கள் தாடி வைத்திருப்பதில்லை. குழந்தைகளாகிய உங்களுக்கு இவ்விடங்கள் அனைத்தும் விளங்கப்படுத்தப் பட்டுள்ளது. உங்களுடைய பெயர் போற்றப்படுகின்றது, இதனாலேயே உங்களது ஆலயங்கள் உருவாக்கப்பட்டுள்ளன. சோமநாதர் ஆலயமே அனைத்திலும் மேலானது. உங்களுக்கு ஞானமீர்தம் அருந்தக் கொடுத்த பின்னர் என்ன நடந்தது? இப்பொழுது தில்வாலா ஆலயத்தைப் பாருங்கள். அந்த ஆலயமே இங்குள்ள சரியான ஞாபகார்த்தமாகும். நீங்கள் நிலத்திலே தபஸ்யா செய்வதாகக் காட்டப்பட்டுள்ளீர்கள், சுவர்க்கம் மேலே சித்தரிக்கப்பட்டுள்ளது. மக்கள் சுவர்க்கம் மேலே எங்கோ இருப்பதாக நினைக்கின்றார்கள். அவர்கள் எவ்வாறு சுவர்க்கத்தை கீழே ஆலயத்தில் உருவாக்கமுடியும்? அதனாலேயே அவர்கள் அதைக் கூரையில் மேலே சித்தரித்துள்ளார்கள். அதை உருவாக்கியவர்கள் எதையுமே புரிந்து கொண்டிருக்கவில்லை. இதை நீங்கள் கோடீஸ்வரர்களுக்கும் விளங்கப்படுத்த வேண்டும். நீங்கள் இப்பொழுது ஞானத்தைப் பெற்றுள்ளீர்கள். ஆகையினால் நீங்கள் இதைப் பலருக்கும் கொடுக்க முடியும். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத்தந்தை ஆன்மீகக்குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களுடைய அசுர சுபாவத்தை முடிப்பதற்கு, நீங்கள் உலாவித் திரியும்பொழுது, சுயதரிசனச் சக்கரத்தைச் சுழற்றுங்கள். முழுச் சக்கரத்தையும் உங்கள் விழிப்புணர்வில் வைத்திருங்கள்.
2. தந்தையின் நினைவைக் கொண்டிருப்பதுடன், உங்களுடைய புத்தி பரந்தாமமாகிய உங்களுடைய வீட்டுடன் இணைக்கப்பட்டிருக்கவும் வேண்டும். தந்தை உங்களுக்கு ஞாபகப்படுத்தியுள்ள விடயங்களைப் பற்றிச் சிந்தித்து, உங்களுக்கு நன்மை செய்யுங்கள்.

ஆசீர்வாதம்: நீங்கள் காலத்தின் முக்கியத்துவத்தை அறிந்திருப்பதன் மூலம் உலகிற்கு ஓர் ஆதார ரூபமாகத் திகழ்ந்து, உங்களை முழுமையானவர்(complete) ஆக்கிக்கொள்வீர்களாக. இது முழுச் சக்கரத்திற்குமான ஒரு வருமானத்தைச் சம்பாதிப்பதற்கான காலம் ஆகும், மேன்மையான செயல்களுக்கான விதைகளை விதைப்பதற்கான காலமாகும், 5000 வருடங்களுக்கான சம்ஸ்காரங்களைப் பதிவு செய்வதற்கான காலமாகும், உலக நன்மைக்கும், உலக மாற்றத்திற்குமான காலமாகும். காலத்தைப் பற்றிய ஞானத்தைக் கொண்டிருப்பவர்களும் தற்போதைய நேரத்தை வீணாக்குவார்களாயின், அல்லது காலம் வரும்வரைக்கும் எதையாவது ஒதுக்கிவைப்பார்களாயின், அவர்களுடைய முயற்சிகள் காலத்தின் அடிப்படையிலேயே உள்ளன. எவ்வாறாயினும், உலகிற்கு ஆதார ரூபங்களாகத் திகழ்கின்ற குழந்தைகள் எந்த ஆதாரத்துடனும் முன்னேறிச் செல்வதில்லை. அவர்கள் ஒரேயொரு அழிவற்ற ஆதாரத்தின் அடிப்படையில் கலியுகத்து தூய்மையற்ற உலகிலிருந்து விலகி, தங்களை முழுமையானவர்கள் ஆக்குவதற்கு முயற்சி செய்வார்கள்.

சுலோகம்: உங்களை முழுமையானவர்(complete) ஆக்கிக்கொள்ளுங்கள், அப்பொழுது நீங்கள் இயல்பாகவே எல்லையற்ற பணிக்கு ஒத்துழைப்பு வழங்குவீர்கள்.

ஓம் சாந்தி